



Athmaraksha.org

പാപ്പയിൽ നിറഞ്ഞുനിൽക്കുന്ന സ്വഭാവഗുണങ്ങൾ

വത്തിക്കാണിലെ ഗാസി



ഭാരതത്തിന്റെ രാഷ്ട്ര പിതാവായ ഗാസിജിയെപ്പോലെ ജീവിതം ക്രിസ്തീയസന്ദേശമാക്കി വത്തിക്കാണിലെ ഗാസിയായി മാറുകയാണ് ഫ്രാൻസിസ് പാപ്പാ. അദ്ദേഹത്തിന്റെ ജീവിത അനുഭവം അടുത്ത് നിന്ന് കാണുന്ന ജോസഫ് കളത്തിപ്പറമ്പിൽ പിതാവ് സംസാരിക്കുന്നു.

ബിഷപ്പ് ജോസഫ് കളത്തിപ്പറമ്പിൽ / ജോസ് ക്ലൈമന്റ് പാപ്പായോടൊത്ത് താമസിക്കുന്ന അനുഭവം?

കത്തോലിക്കാ സഭയുടെ പരമാചാര്യനായ പരിശുദ്ധ പിതാവുമൊന്നിച്ചുള്ള താമസത്തിൽ വലിയൊരകൽച്ചയാണ് ആദ്യം തോന്നിയിരുന്നത്. സഭയിലെ അദ്ദേഹത്തിന്റെ സ്ഥാനത്തെക്കുറിച്ചുള്ള അവബോധമാണ് ആ അകൽച്ചയ്ക്കും ആദരവിന്റെ ഭയത്തിനുമിടയാക്കിയത്. സാൻത മാർത്താ ഭവനിലെ താമസം ക്രമേണ അകൽച്ചയെ കുറയ്ക്കാൻ തുടങ്ങി. പാപ്പായുടെ ലളിത ജീവിതവും പരസ്പര സമ്പർക്കവും ഒരു കടുബാന്തരീക്ഷം പ്രദാനം ചെയ്തു. ഒരു കൂരയ്ക്കു താഴെ ഞങ്ങൾ 50 പേരുടെ താമസത്തിൽ ഫ്രാൻസിസ് പാപ്പാ ഞങ്ങളിൽ ഒരുവനായിത്തീരുകയായിരുന്നു. ആ ബന്ധം അകൽച്ചകളില്ലാതെ വലിയ അനുഭവമായി മാറി.

പൊന്തിഫിക്കൽ കൗൺസിലിന്റെ പ്ലാനറി അസംബി നടക്കവേ 50 പേരുടേതായ പ്രതിനിധികളുടെ യോഗത്തിൽ പാപ്പാ പങ്കെടുത്ത് വ്യക്തിപരമായി ഓരോരുത്തരോടും സംവദിച്ച് ഇഴയടുപ്പം കൂട്ടിയ അനുഭവം മറക്കാനാവില്ല. തുറന്ന മനോഭാവത്തോടെയുള്ള ലളിതവും ഹൃദ്യവുമായ പെരുമാറ്റം എല്ലാവരിലും ഭയപ്പാടുകളെയും ദൂരെയകറ്റുന്നതായിരുന്നു.

സഭയിൽ മറ്റുള്ളവരോടുള്ള പാപ്പായുടെ മനോഭാവം?

സഭയിൽ എല്ലാവരും തുല്യരാണെന്ന മനോഭാവമാണ് അദ്ദേഹത്തിനുള്ളത്. വലുപ്പചെറുപ്പങ്ങളുടെ അളവുകളൊന്നും ആ മഹത്തായ ജീവിതത്തിലില്ല. വൈദികനായിരിക്കുമ്പോഴും ബുവേനോസ് ഐരേസിന്റെ മെത്രാനും മെത്രാപ്പോലീത്തായും കർദ്ദിനാളുമൊക്കെയായിരുന്നപ്പോഴും താൻ എന്തായിരുന്നുവോ അതുതന്നെയാണ് പാപ്പാ സ്ഥാനത്തെത്തിയിട്ടും പിൻതുടരുന്നത്. വലിയൊരു വികാരിയെപ്പോലെ തോളിൽ തട്ടി ഹൃദ്യമായി പെരുമാറുന്ന ഒരു വലിയ ഇടയനാണ് ഫ്രാൻസിസ് പാപ്പാ.

വത്തിക്കാൻ വീട്ട് പാപ്പാ വിശ്രമത്തിന് പോകാറുണ്ടോ?

ദിവസവും രാവിലെ 7ന് അർപ്പിക്കുന്ന ബലിയിൽ പാപ്പായായിരിക്കും മുഖ്യകാർമ്മികൻ. സെന്റ് പീറ്റേഴ്സ് ബസിലിക്കയിലോ മറ്റോ ഔദ്യോഗികബലിയർപ്പണം ഉണ്ടെങ്കിൽ മാത്രമേ പാപ്പാ ഇവിടെ ബലിയർപ്പിക്കാതിരിക്കുകയുള്ളൂ. വേനൽക്കാല അവധിയായ ജൂലൈ-ആഗസ്റ്റ് മാസങ്ങളിൽ മാത്രം ഈ ടൈം ടേബിളിൽ മാറ്റമുണ്ടാകും. അപ്പോൾ ഇത്തരം സന്ദർശനങ്ങളൊന്നും ഉണ്ടാകില്ല. ഈ സമയത്ത് മുൻ പാപ്പാമാർ വത്തിക്കാനിൽ നിന്നും ഏതാണ്ട് 60 കിലോമീറ്റർ ദൂരത്തുള്ള കാസ്റ്റൽ ഗാണ്ടോൾഫോ കോട്ടയിലെ വേനൽക്കാല വസതിയിലോ, അലപ്രദേശത്തുള്ള 'വാൾദോസ്സാ'യിലോ വിശ്രമിക്കാനായി പോകുന്ന പതിവാണുണ്ടായിരുന്നത്. എന്നാൽ ഫ്രാൻസിസ് പാപ്പാ ഒരിടത്തേക്കും വിശ്രമത്തിനായി പോകുന്നില്ല. റോമൻ കൂരിയ ഒരിക്കലും അടച്ചിടാത്തതിനാൽ ഒഫീഷ്യൽസ് പല തവണയായി അവധിക്കു പോകും. പക്ഷേ പാപ്പാ വത്തിക്കാൻ വീട്ട് വിശ്രമത്തിന് പോകാൻ തയ്യാറല്ല.

ഫ്രാൻസിസ് പാപ്പാ മൂലം വത്തിക്കാനിൽ വന്നുകൊണ്ടിരിക്കുന്ന മാറ്റങ്ങൾ?

പേപ്പസിയിലെക്കുറിച്ചുള്ള കണക്കുകൂട്ടലുകളും ധാരണകളും മാറ്റിമറിച്ചുവെന്നതാണ് പ്രധാന മാറ്റം. എല്ലാവർക്കും സംലഭ്യനായ ഒരു പാപ്പായായി കത്തോലിക്കാ സഭയുടെ തലവൻ മാറുകയെന്ന അവസ്ഥ ഫ്രാൻസിസ് പാപ്പാ പ്രായോഗിക തലത്തിലാക്കി. ഇതിന് തെളിവാണ് ബുധനാഴ്ചകളിൽ ഓഡിയൻസിനായി തിങ്ങിക്കൂടുന്ന ജനങ്ങളുടെ ബാഹുല്യം. എൻപതിനായിരം മുതൽ ഒരു ലക്ഷംവരെ വിശ്വാസികളാണ് ഓരോ ബുധനാഴ്ചകളിലെയും പൊതു സന്ദർശകർ. ഞായറാഴ്ച ഉച്ചയ്ക്ക് 12ന് നടക്കുന്ന ആഞ്ചലൂസി (ത്രികാലജപം)ൽ പങ്കെടുക്കാനെത്തുന്നവരുടെയും സംഖ്യ ഗണ്യമായി വർദ്ധിച്ചിട്ടുണ്ട്. ജനക്കൂട്ടത്തിനടുയിലേക്ക് തുറന്ന ജീപ്പിലാണ് പാപ്പാ കടന്നുചെല്ലുന്നത്. വിവിധ രാജ്യങ്ങളിൽ നിന്നെത്തുന്ന ഓരോ ഗ്രൂപ്പിനേയും പ്രത്യേകം കണ്ട് ആശംസകൾ നേരാൻ പാപ്പാ ശ്രമിക്കാറുണ്ട്. കഞ്ഞുങ്ങളെ ചുംബിച്ചും താലോലിച്ചും വൃദ്ധജനങ്ങളെ തലോടിയും സാന്ത്വനിപ്പിച്ചുമാണ് പാപ്പാ ജനസമൂഹത്തെ അഭിവാദ്യം ചെയ്യുന്നത്.

മറ്റു വലിയ മാറ്റങ്ങൾ പ്രതീക്ഷിക്കുന്നുണ്ടോ?

സമീപഭാവയിൽ വലിയ മാറ്റങ്ങളാണ് പ്രതീക്ഷിക്കുന്നത്. കാന്റൻ നിയമപ്രകാരം സഭാ ശുശ്രൂഷയ്ക്കായി നിയോഗിതരാകുന്ന അജപാലകർക്ക് 75 വയസാണ് വിരമിക്കൽ പ്രായം (പാപ്പാ ഒഴികെ). വത്തിക്കാൻ സെക്രട്ടറിയേറ്റിലും കൂരിയയിലും പൊന്തിഫിക്കൽ കമ്മീഷനുകളിലും പ്രായപരിധി കഴിഞ്ഞു നിൽക്കുന്ന എല്ലാ തസ്തികകളിലും നേതൃമാറ്റമുണ്ടാകുമെന്ന് പ്രതീക്ഷിക്കുകയാണ്. വത്തിക്കാൻ സെക്രട്ടറി ഓഫ് സ്റ്റേറ്റ് കർദ്ദിനാൾ തർച്ചിസിയോ ബർത്തോനയുടെ (78) രാജി സ്വീകരിച്ച് പകരം ആർച്ച് ബിഷപ്പ് പിയേത്രോ പരോളിനെ (58) പുതിയ സ്റ്റേറ്റ് സെക്രട്ടറിയായി നിയമിച്ചു കഴിഞ്ഞു.

വത്തിക്കാൻ ബാങ്കിലെ പ്രശ്നങ്ങളെ അന്വേഷിക്കാൻ ആരെയാണ് നിയോഗിച്ചിരിക്കുന്നത്?

ലോകയുവജന സംഗമത്തിന് റിയോയിലെത്തിയ പാപ്പാ മാധ്യമപ്രവർത്തകരുമായി നടത്തിയ അഭിമുഖത്തിൽ വത്തിക്കാൻ ബാങ്കിലെ പ്രശ്നങ്ങളേയും മാറ്റങ്ങളേയും കുറിച്ച് അവർ ചോദിച്ചപ്പോൾ ഫ്രാൻസിസ് പാപ്പാ നൽകിയ മറുപടി ശ്രദ്ധേയമായിരുന്നു. അദ്ദേഹം പറഞ്ഞു. എനിക്കുതന്നെ അതിൽ വ്യക്തതയില്ല. കാരണം അഞ്ച് അംഗ കർദ്ദിനാൾ സംഘത്തെയും ഏഴ് അംഗ അല്ലായ സംഘത്തെയും ഇക്കാര്യത്തെക്കുറിച്ച് പഠിക്കാൻ കമ്മീഷനുകളായി നിയോഗിച്ചിരിക്കുകയാണ്. കമ്മീഷനംഗങ്ങളുടെ റിപ്പോർട്ടിന്റെ അടിസ്ഥാനത്തിൽ അത് പഠിച്ചതിനു ശേഷമേ വ്യക്തമായി പ്രതികരിക്കാനാവൂ. ഏതായാലും ഒക്ടോബർ മാസത്തിൽ ഈ മാറ്റങ്ങൾക്ക് കാതോർക്കാനാവും. ആദ്യമായാണ് ഒരു അല്ലായ സംഘത്തെ വത്തിക്കാനിൽ അന്വേഷണ കമ്മീഷനായി നിയോഗിച്ചിട്ടുള്ളതെന്നതും ശ്രദ്ധേയമാണ്.

വത്തിക്കാനിൽ നിന്ന് കേരളസഭയെ നോക്കുമ്പോൾ?

ഒരു ഞായറാഴ്ച പാപ്പാ ആഞ്ചലൂസ് ചൊല്ലുവേ സെന്റ് പീറ്റേഴ്സ് ചത്വരത്തിൽ തിങ്ങിക്കൂടിയ .യുവജനങ്ങൾ ആർത്തുവിളിച്ചു പറഞ്ഞു: 'വീവാ ഇൻ പാപ്പാ' 'വീവ്വാ ഇൻ പാപ്പാ' (പാപ്പാ നീണാൾ വാഴട്ടെ). ഇതു ശ്രദ്ധിച്ച ഫ്രാൻസിസ് പാപ്പാ ഉടനെ അവരോടു പറഞ്ഞു: 'വീവാ ജേസു' 9യേശു നീണാൾ വാഴട്ടെ) എന്നാർത്തു വിളിക്കുക. അതാണ് ഏറ്റവും പ്രധാനമായത്. പറയുക മാത്രമല്ല അവരെക്കൊണ്ട് അപ്രകാരം നിരവധി തവണ വിളിപ്പിച്ചു. തുടർന്നു പറഞ്ഞു: 'ഈശോയെ നൽകുക. ഈശോയെ എല്ലായിടത്തും ഉയർത്തിപ്പിടിക്കുക.' ലളിത ജീവിതത്തിലൂടെ ലോകത്തുള്ള കോടാനുകോടി ജനതയ്ക്ക്

തന്റെ ജീവിത സന്ദേശം പാപ്പാ പകർന്നുകൊടുക്കുമ്പോൾ വത്തിക്കാനിൽ ഫ്രാൻസിസ് പാപ്പാ മറ്റൊരു 'ഗാന്ധി'യായി മാറുകയാണ്. കേരളസഭയും പ്രാവർത്തികമാക്കേണ്ടത് ഇതുതന്നെയാണ്. സഭ ലാളിത്യത്തിലേക്ക് ഇറങ്ങി വരണം. യേശുവിനെ എല്ലായിടത്തേക്കും എല്ലാവരിലേക്കും പകർന്നുകൊടുക്കുന്നവളായിത്തീരണം.

പാർശ്വവത്കരിക്കപ്പെട്ടവർക്കിടയിലേക്കിറങ്ങി ചെല്ലാനുള്ള പാപ്പായുടെ ആഹ്വാനത്തെ എങ്ങനെ വീക്ഷിക്കുന്നു?

ജോൺ പോൾ രണ്ടാമൻ പാപ്പാ ഏഷ്യൻ ബിഷപ്പ്സ് സിനഡിനു ശേഷം പ്രസിദ്ധീകരിച്ച 'ഏഷ്യയിലെ സഭ' എന്ന അപ്പസ്തോലിക പ്രബോധനത്തിൽ പറയുന്നത് ഇത്തരമുള്ളതിൽ ശ്രദ്ധേയമാണ്: 'പാവപ്പെട്ടവരോട്, വിശക്കുന്നവരോട്, ദാഹിക്കുന്നവരോട്, കിടപ്പാടമില്ലാത്തവരോട്, വസ്ത്രമില്ലാത്തവരോട്, വൈദ്യസഹായം ലഭ്യമല്ലാത്തവരോട് പരിഗണനാർഹമായ സന്ദേശവും കരുതലും കാണിക്കുന്നില്ലായെങ്കിൽ ധനവാന്റെ പടിക്കൽ കിടന്ന ലാസറിനെ കണ്ടില്ലെന്നു നടിച്ച ധനവാനെപ്പോലെയായിത്തീരും നമ്മളും.' വാഴ്ചപ്പട്ട ജോൺ പോൾ രണ്ടാമന്റെ ഈ പ്രഖ്യാപനം ഫ്രാൻസിസ് പാപ്പാ ജീവിതശൈലിയാക്കി പ്രാവർത്തികമാക്കുകയാണ്. തന്റെ പരമാചര്യ ശുശ്രൂഷയുടെ തുടക്കം മുതലേ പാർശ്വവത്കരിക്കപ്പെട്ടവരുടെ തുടയിലേക്കും പുറമ്പോക്കുകളിലേക്കും മാത്രമല്ല, ബ്രസീലിലെ 'ഫവേലാസി' (ചേരി)ലേക്കുള്ള പാപ്പായുടെ യാത്ര. ഇത് പ്രാവർത്തികമാക്കുന്നതായിരുന്നു. ലാമ്പേസോ ദ്വീപിലേക്കുള്ള പാപ്പായുടെ ആദ്യസന്ദർശനവും അവരോടൊത്ത് ബലിയർപ്പിച്ചതും പുറമ്പോക്കുകളിലേക്കുള്ള ഇറങ്ങിച്ചെല്ലലായിരുന്നു. പ്രഘോഷണത്തേക്കാളുപരി പറയാൻ ഉദ്ദേശിക്കുന്നവയും പറയുന്നവയും യഥാർത്ഥ ജീവിതത്തിലൂടെ പകർന്നു കൊടുക്കുകയാണ് പാപ്പാ ചെയ്തുകൊണ്ടിരിക്കുന്നത്.

കേരള സഭയിൽ വരുത്തേണ്ട മാറ്റങ്ങൾ?

കേരളസഭ ലാളിത്യത്തിന്റെ മാർഗ്ഗത്തിലേക്ക് കടന്നുവരണം. സാമൂഹിക വിപത്തുകൾക്കെതിരെയും ധൂർത്തിനും ആഘോഷങ്ങൾക്കെതിരെയും കൈസിബിസി സംയുക്ത ഇടയലേഖനങ്ങൾ പുറത്തിറക്കാറുണ്ട്. പക്ഷേ ഇവ പ്രാവർത്തികമായി നടപ്പിലാക്കുന്നതിനുള്ള സംവിധാനങ്ങളും വേണം. തുടരന്വേഷണങ്ങൾ നടക്കാറില്ല. പ്രായോഗികമാക്കണം. ഉള്ളിൽ നിന്നു വരുന്ന ലാളിത്യത്തിലേക്ക് കേരളസഭ മടങ്ങണം.

കേരളത്തിൽ സ്ത്രീകൾക്ക് ഏതൊക്കെ മേഖലകളിൽ കൂടുതൽ ഭാഗഭാഗിത്വം നൽകാനാകും?

പ്രാദേശിക സഭകളിൽ, തുടവകകളിൽ സ്ത്രീ പ്രാതിനിധ്യത്തിന് തുടക്കം കുറിക്കണം. കാനൻ നിയമപരിധിക്കുള്ളിൽ നിന്നുകൊണ്ടുള്ള കടമകളും അവകാശങ്ങളും നൽകി സ്ത്രീകളെ പാരിഷ് കൗൺസിലുകളിലേക്കും ഇതര ശുശ്രൂഷാ, സംഘടനാ നേതൃത്വങ്ങളിലേക്കും വളർത്തിക്കൊണ്ടുവരണം. രൂപതകളിൽ പാസ്റ്ററൽ കൗൺസിലുകളിലും പങ്കാളിത്ത പ്രാധിനിധ്യം വർദ്ധിപ്പിക്കണം. സംഘടനകളിലൂടെ ഇവരെ പ്രവർത്തനയോഗ്യരാക്കി ട്രെയിനിംഗുകൾ നൽകി ഉയർത്തിക്കൊണ്ടു വരണം. മംഗലാപുരം രൂപത വിഭജിച്ച് ഉഡുപ്പി രൂപത നിലവിൽ വന്നപ്പോൾ അവിടത്തെ മെത്രാൻ രൂപതയുടെ ഫിനാൻഷ്യൽ അഡ്മിനിസ്ട്രേറ്ററാക്കി നിയമിച്ചത് ഒരു സന്യാസിനിയെയാണ്. ഭാരതത്തിൽ തന്നെ ഇത് ആദ്യ നിയമനമായിരിക്കും.

കുടിയേറ്റക്കാരുടെ ഉന്നമനത്തിനായി എന്തൊക്കെയാണ് അങ്ങ് ചെയ്യുന്നത്?

കുടിയേറ്റക്കാർക്കും അഭയാർത്ഥികൾക്കും വേണ്ടി മാത്രമല്ല ഈ കാര്യലയം പ്രവർത്തിക്കുന്നതെന്ന തിരിച്ചറിവുണ്ടാകുന്നത് നല്ലതാണ്. ഔമി ബീയഗ്രഹശ്യാ എവിടെയെല്ലാമുണ്ടോ അവർക്കെല്ലാം വേണ്ടി പ്രവർത്തിക്കുകയാണ് ലക്ഷ്യം. അതായത് ജിപ്സികൾ, സർക്കസുകാർ, കപ്പൽ-വിമാന യാത്രക്കാർ. തെരുവോരവാസികൾ, ഇന്റർനാഷണൽ വിദ്യാർത്ഥികൾ തുടങ്ങിയവർക്കൊക്കെ വേണ്ടികൂടിയാണ് ഈ കൗൺസിലിന്റെ പ്രവർത്തനങ്ങൾ തുടർന്നുകൊണ്ടു പോകുന്നത്.

പ്രാദേശിക സഭകളുമായി ബന്ധപ്പെട്ടാണ് എല്ലാ പ്രവർത്തനങ്ങൾക്കും ചുക്കാൻ പിടിക്കുന്നത്. വിവിധ ആവശ്യങ്ങളായിരിക്കും പ്രാദേശിക സഭകൾക്കുണ്ടാകുന്നത്. അതുകൊണ്ട് ഏകോപനം പ്രാദേശിക സഭകൾ വഴി നിർവ്വഹിക്കുന്നു. ഇതിന് അപ്പസ്തോലിക് ന്യൂൺഷ്യോമാർ മധ്യസ്ഥരാകുന്നു. മനുഷ്യക്കടത്തിന്റെ കാര്യത്തിലും ശ്രദ്ധയൂന്നുന്നുണ്ട്. യൂണൈറ്റഡ് നേഷൻസ് ഹൈക്കമ്മീഷൻ ഫോർ

റെഫ്യൂജിയസ് (ഡചെഇങ്ങ). ന്റർനാഷണൽ എന്നിവയെയാണ് പ്രധാനമായും പ്രവർത്തനങ്ങൾ കോ-ഓർഡിനേറ്റ് ചെയ്യുന്നത്. കുടിയേറ്റക്കാരുടെയും അഭയാർത്ഥികളുടെയും സംരക്ഷണങ്ങളെക്കുറിച്ച് നിരവധിതവണ ഫ്രാൻസിസ് പാപ്പാ സംസാരിച്ചിട്ടുണ്ട്. സിറിയാക്കാർക്കുവേണ്ടി എന്തെങ്കിലും ചെയ്യേണ്ടെന്ന ആവശ്യവും പാപ്പാ ഉണർത്തിച്ചിട്ടുണ്ട്. ഇക്കാര്യത്തിൽ പാപ്പാ അതീവ ശ്രദ്ധാലുവാണെന്ന് പൂർണ്ണബോധ്യം എനിക്കുണ്ട്. ഇതിന് ഉദാഹരണമാണ് പാപ്പായുടെ നേതൃത്വത്തിൽ പ്രവർത്തിക്കുന്ന 'കോർ ഊനം' (ീല വലമു) 'ഉപവിയുടെ പ്രവർത്തനങ്ങൾ' എന്ന പ്രസ്ഥാനത്തിൽ നിന്നും അതിന്റെ പ്രസിഡന്റ് കർദ്ദിനാൾ സാരാ വഴി നല്ലൊരു തുക സിറിയയിലേക്ക് സഹായമായി എത്തിച്ചത്.

കൗൺസിലിന്റെ ഭാവി പ്രവർത്തനങ്ങൾ എന്തൊക്കെ?

കുടിയേറ്റക്കാരുടെ ഉന്നമനത്തിനായി 2014 -ൽ റോമിൽവെച്ച് കുടിയേറ്റക്കാർക്കുവേണ്ടിയുള്ള ലോക കോൺഗ്രസ് സംഘടിപ്പിക്കുവാനുള്ള പ്രവർത്തനങ്ങളിലാണ് പൊന്തിഫിക്കൽ കൗൺസിൽ. 400 പ്രതിനിധികൾ പങ്കെടുക്കുന്ന ഈ കോൺഗ്രസ് അഞ്ച് വർഷത്തിലൊരിക്കലാണ് സംഘടിപ്പിക്കുന്നത്. ഏഷ്യ, യൂറോപ്പ്, ആഫ്രിക്ക എന്നീ ഭൂഖണ്ഡങ്ങളിൽ നിന്നെത്തുന്ന പ്രതിനിധികൾക്ക് താമസം, ഭക്ഷണം, യാത്രാ ചെലവ് തുടങ്ങിയവ ഒരുക്കേണ്ടതുണ്ട്. ഇതൊരു ഭാരിച്ച ഉത്തരവാദിത്വം തന്നെയാണ്. കുടിയേറ്റക്കാരുടെ സംരക്ഷണവും, മറ്റിതര പ്രവർത്തനങ്ങളും ത്വരിതപ്പെടുത്തുക, പ്രാദേശിക സഭകളിലേക്ക് കൂടുതൽ സഹായങ്ങൾ നൽകുക. അവരുടെ പ്രശ്നങ്ങൾ ചർച്ച ചെയ്യുക. ചർച്ച ചെയ്യപ്പെടുന്ന കാര്യങ്ങൾ പ്രായോഗികമാക്കുന്നതിനുള്ള നടപടികളുണ്ടാക്കുക തുടങ്ങിയവയാണ് ഈ വേൾഡ് കോൺഗ്രസിന്റെ ലക്ഷ്യം.

കേരളത്തിലെ അന്യസംസ്ഥാന തൊഴിലാളികൾ പ്രത്യേകിച്ച് ക്രിസ്ത്യാനികളായവർക്ക് വേണ്ടി എന്തെങ്കിലും ചെയ്യാൻ സാധിച്ചിട്ടുണ്ടോ?

കുടിയേറ്റ തൊഴിലാളികൾക്കും അഭയാർത്ഥികൾക്കും വേണ്ടിയുള്ള പ്രവർത്തനങ്ങൾക്കായി പ്രാദേശിക സഭകളിൽ കൂടുതൽ ജാഗ്രതയും അവബോധവും ഉണ്ടാകണം. അതിനായി നൂതന പദ്ധതികൾ രൂപതാതലത്തിലും ഇടവകതലങ്ങളിലും ഒരുക്കാൻ ശ്രമിക്കണം. കാനഡയിൽ ഇത്തരം പ്രവർത്തനങ്ങൾ വിജയകരമായി നടക്കുന്നുണ്ട്. അവിടെ രൂപതാതലത്തിലും ഇടവകതലങ്ങളിലും പ്രത്യേക പ്രോഡക്ടുകളുണ്ട്. ഒരു കുടുംബത്തെയോ, വ്യക്തിയെയോ രൂപതയോ, ഇടവകയോ ദത്തെടുത്ത് സംരക്ഷിക്കുന്ന രീതിയാണിത്. ദത്തെടുക്കുന്ന മാത്രമല്ല മാനുഷമായ വേതന വ്യവസ്ഥകളിൽ അവർ ഉൾപ്പെട്ടിട്ടുണ്ടോ. മനുഷ്യത്വരഹിതമായി അവരോട് പെരുമാറുന്നുണ്ടോ തുടങ്ങിയ കാര്യങ്ങളിലും ശ്രദ്ധയുന്നു. അവരുടെ കാര്യങ്ങൾ ശ്രദ്ധിക്കാൻ ആരെങ്കിലുമുണ്ടെന്ന് ബോധ്യമുണ്ടാകുമ്പോൾ ആരാചകത്വ അവസ്ഥ അവസാനിക്കും. ഇക്കൂട്ടരുടെ ആധ്യാത്മികാവശ്യങ്ങളിൽ വൈദികർ പാസ്റ്ററൽ കെയർ നൽകുന്നതും വലിയൊരു കാര്യമാണ്. ഒരു പരിധിവരെ അന്യസംസ്ഥാന തൊഴിലാളികളെ മറ്റൊരു തരത്തിൽ കാണാനിടയാക്കുന്നതും അവർ വഴിതെറ്റിപ്പോകുന്നതും നമ്മുടെ ശ്രദ്ധയും സംരക്ഷണവും ഇല്ലാതെയാകുമ്പോഴാണ്. ഇടവക വൈദികർ ഇത്തരം തൊഴിലാളികളെ കാണാനും അവരുമായി സമ്പർക്കം പുലർത്താനും തയ്യാറാകണം. സദാർത്ഥ പ്രഘോഷണത്തിന്റെ മറ്റൊരു മുഖമാണിത്.

പാപ്പായുടെ ലളിതജീവിതം. ദാരിദ്ര്യ ശൈലി ഇതിന്റെ വെളിച്ചത്തിൽ കേരളസഭാ നേതൃത്വത്തിന് ശൈലിമാറ്റം ആവശ്യമാണോ?

ഉറപ്പിച്ചു പറയാനാകും ശൈലിമാറ്റം അനിവാര്യമാണ്. ഫ്രാൻസിസ് പാപ്പായുടെ ജീവിതശൈലി പോലെതന്നെ കേരളസഭാ നേതൃത്വങ്ങളിലും മാറ്റങ്ങൾ വരുത്തേണ്ടതുണ്ട്. ആടുകളുടെ 'ചൂട്' അറിയുന്ന ഇടയന്മാരാകണമെന്ന പാപ്പായുടെ വാക്കുകൾ തന്നെ ജനങ്ങളിലേക്ക് ഇറങ്ങിച്ചെല്ലാനുള്ള ആഹ്വാനമാണ്. എല്ലാവർക്കും സംലഭ്യനായ ഒരു പാപ്പയാണ് ഫ്രാൻസിസ് പാപ്പാ. പുറമ്പോക്കുകളിലേക്കും പാർശ്വവത്ക്കരിക്കപ്പെട്ടവർക്കിടയിലേക്കും ഇറങ്ങിച്ചെല്ലാൻ ആവശ്യപ്പെടുന്നതും മാതൃക കാണിക്കുന്നതും അനുകരണീയമാണ്. അജപാലന ശുശ്രൂഷ അധികാരമെന്നതിനേക്കാളുപരിയായി ശുശ്രൂഷാനുഭവമാക്കി മാറ്റണം.